



ആകാശവാണി, തിരുവനന്തപുരം
പ്രാദേശിക വാർത്തകൾ

TIME: 06.30 PM

DATE:30.04.2024

പ്രധാനവാർത്തകൾ

1. ലോക്സഭാ തിരഞ്ഞെടുപ്പ് പ്രചാരണം ഊർജിതമാക്കി രാഷ്ട്രീയ പാർട്ടികൾ. മൂന്നാംഘട്ട തിരഞ്ഞെടുപ്പിനുള്ള മുന്നൊരുക്കങ്ങൾ തിരഞ്ഞെടുപ്പ് കമ്മീഷൻ വിലയിരുത്തി.
2. എസ്.എസ്.എൽ.സി ഫലപ്രഖ്യാപനം മെയ് 8ന് നടത്തുമെന്ന് വിദ്യാഭ്യാസ മന്ത്രി വി. ശിവൻകുട്ടി. പ്ലസ് ടു, വി.എച്ച്.എസ്.ഇ ഫലപ്രഖ്യാപനം മെയ് 9ന്.
3. ഇന്ത്യയുടെ പുതിയ നാവികസേന മേധാവിയായി അഡ്മിറൽ ദിനേഷ് കുമാർ ത്രിപാഠി ചുമതലയേറ്റു.
4. സംസ്ഥാനത്ത് കടുത്ത ചൂട് തുടരുന്നു. ഉഷ്ണ തരംഗ സാധ്യത കണക്കിലെടുത്ത് പാലക്കാട് ജില്ലയിൽ ഓറഞ്ച് ജാഗ്രത. ആലപ്പുഴ, തൃശൂർ, കോഴിക്കോട് ജില്ലകളിൽ കാലാവസ്ഥാ വകുപ്പ് മഞ്ഞ ജാഗ്രത പ്രഖ്യാപിച്ചു.
5. ഇടവിട്ടുള്ള മഴ മൂലം സംസ്ഥാനത്ത് ഡെങ്കിപ്പനി സാധ്യതയുള്ളതിനാൽ അതീവ ജാഗ്രത പാലിക്കണമെന്ന് ആരോഗ്യ മന്ത്രി വീണാ ജോർജ്ജ്.
6. ഐപിഎൽ ക്രിക്കറ്റിൽ ഇന്ന് ലഖ്നൗ സൂപ്പർജയന്റ്സ് മുംബൈ ഇന്ത്യൻസിനെ നേരിടും.

പ്രചാരണം

ലോക്സഭാ തിരഞ്ഞെടുപ്പ് പ്രചാരണം ഊർജ്ജിതമാക്കി രാഷ്ട്രീയ പാർട്ടികൾ. മൂന്നാംഘട്ട തിരഞ്ഞെടുപ്പിനുള്ള മുന്നൊരുക്കങ്ങൾ തിരഞ്ഞെടുപ്പ് കമ്മീഷൻ വിലയിരുത്തി. തിരഞ്ഞെടുപ്പ് നിരീക്ഷകരുമായും, പോലീസ് ഉദ്യോഗസ്ഥരുമായും കമ്മീഷൻ സംവദിച്ചു. മെയ് 7 നാണ് 94 സീറ്റുകളിൽ മൂന്നാംഘട്ട വോട്ടെടുപ്പ്. അതേസമയം വിവിധ സംസ്ഥാനങ്ങളിൽ ദേശീയ നേതാക്കളും, താരപ്രചാരകരും തിരഞ്ഞെടുപ്പ് പ്രചാരണം സജീവമായി തുടരുകയാണ്. പ്രധാനമന്ത്രിയും മുതിർന്ന ബിജെപി നേതാവുമായ നരേന്ദ്ര മോദി മഹാരാഷ്ട്രയിലും തെലങ്കാനയിലും വിവിധ ഇടങ്ങളിൽ ഇന്ന് തിരഞ്ഞെടുപ്പ് റാലികളെ അഭിസംബോധന ചെയ്തു. കോൺഗ്രസിനായി രാഹുൽ ഗാന്ധി ഇന്ന് മധ്യപ്രദേശിലെ ഭിണ്ടിൽ പ്രചാരണ പരിപാടികളിൽ പങ്കെടുത്തു.



എസ്.എസ്.എൽ.സി - പ്ലസ് ടു

ഈ വർഷത്തെ എസ്.എസ്.എൽ.സി ഫലപ്രഖ്യാപനം മെയ് 8 ന് വൈകുന്നേരം 3.00 മണിക്ക് നടത്തുമെന്ന് വിദ്യാഭ്യാസ മന്ത്രി വി. ശിവൻകുട്ടി. 4,27,105 വിദ്യാർത്ഥികളാണ് ഇക്കൊല്ലം എസ്.എസ്.എൽ.സി. പരീക്ഷ എഴുതിയത്. ടാബുലേഷൻ, ഗ്രേസ് മാർക്ക് എൻട്രി എന്നിവ പരീക്ഷാ ഭവനിൽ പൂർത്തിയാക്കി ഫലപ്രഖ്യാപനത്തിന് തയ്യാറായിക്കൊണ്ടിരിക്കുകയാണെന്നും മന്ത്രി അറിയിച്ചു. പ്ലസ് ടു, വി.എച്ച്.എസ്.ഇ പരീക്ഷാ ഫലപ്രഖ്യാപനം മെയ് 9ന് നടത്തുമെന്നും മന്ത്രി അറിയിച്ചു.



നാവികസേന മേധാവി

രാജ്യത്തിന്റെ പുതിയ നാവികസേന മേധാവിയായി അഡ്മിറൽ ദിനേശ് കുമാർ ത്രിപാഠി ചുമതലയേറ്റു. സുരക്ഷാ വെല്ലുവിളികൾ നേരിടാൻ നാവിക സേന സജ്ജമാണെന്ന് ന്യൂഡൽഹിയിൽ ചുമതലയേറ്റ ശേഷം അദ്ദേഹം പറഞ്ഞു. ആത്മനിർഭർ ഭാരത് കൈവരിക്കാനുള്ള നാവിക സേനയുടെ എല്ലാ പരിശ്രമങ്ങൾക്കും ശക്തി പകരുമെന്നും നാവികസേന മേധാവി വ്യക്തമാക്കി. മലയാളിയായ നാവിക സേനാ മേധാവി അഡ്മിറൽ ആർ ഹരികുമാർ വിരമിച്ച ഒഴിവിലാണ് നിയമനം.



കാലാവസ്ഥ

സംസ്ഥാനത്ത് കടുത്ത ചൂട് തുടരുന്നു. ഉഷ്ണ തരംഗ സാധ്യത കണക്കിലെടുത്ത് പാലക്കാട് ജില്ലയിൽ ഓറഞ്ച് ജാഗ്രത നൽകിയിട്ടുണ്ട്. ആലപ്പുഴ, തൃശൂർ, കോഴിക്കോട് ജില്ലകളിലെ ചില ഇടങ്ങളിൽ അടുത്ത മാസം രണ്ടു വരെ ഉഷ്ണതരംഗ സാധ്യത ഉള്ളതിനാൽ മഞ്ഞ ജാഗ്രതയും പ്രഖ്യാപിച്ചു. പാലക്കാട് ജില്ലയിൽ താപനില 41°C വരെയും, തൃശൂർ ജില്ലയിൽ 40°C വരെയും, കൊല്ലം, കോഴിക്കോട് ജില്ലകളിൽ 39°C വരെയും, ആലപ്പുഴ, കോട്ടയം, പത്തനംതിട്ട, കണ്ണൂർ ജില്ലകളിൽ 38°C വരെയും ഉയരാൻ സാധ്യതയുണ്ട്. ആലപ്പുഴ ജില്ലയിലെ ചില പ്രദേശങ്ങളിൽ ഇന്ന് ഉയർന്ന രാത്രി താപനില തുടരാൻ സാധ്യതയുണ്ടെന്നും മുന്നറിയിപ്പുണ്ട്. അതേസമയം

കേരളത്തിൽ ഒറ്റപ്പെട്ടയിടങ്ങളിൽ ഇടിമിന്നലോടു കൂടിയ മഴയ്ക്ക് സാധ്യതയുണ്ടെന്നും കേന്ദ്ര കാലാവസ്ഥ വകുപ്പ് അറിയിച്ചു.

തൃശൂർ - ഉഷ്ണതരംഗം (ഇൻട്രോ)

തൃശൂർ ജില്ലയിൽ കനത്ത ചൂട് ജനജീവിതത്തെ സാരമായി ബാധിച്ചു. ഉഷ്ണ തരംഗ സാഹചര്യം നിലനിൽക്കുന്നതിനാൽ കാലാവസ്ഥാ വകുപ്പ് ജില്ലയിൽ മഞ്ഞ ജാഗ്രത പ്രഖ്യാപിച്ചിരിക്കുകയാണ്.

കൂടുതൽ വിവരങ്ങളുമായി ആകാശവാണി തൃശൂർ ജില്ലാ പ്രതിനിധി ഭരിത പ്രതാപ്....

(ഹോൾഡ് വോയ്സ്)

ഉഷ്ണ തരംഗം-കൊല്ലം (ഇൻട്രോ)

ഉഷ്ണതരംഗ ഭീതിയിലാണ് ഏതാനും ദിവസങ്ങളായി കൊല്ലം ജില്ല. ചൂട് ഉയരുന്ന സാഹചര്യത്തിൽ ജില്ലയിൽ കാലാവസ്ഥാ വകുപ്പ് ജാഗ്രതാ നിർദ്ദേശം നൽകിയിട്ടുണ്ട്. പുനലൂർ കക്കോട്, കഴിഞ്ഞ ദിവസങ്ങളിൽ ഒരു യുവാവിനും, ഒരു വിദ്യാർത്ഥിക്കും സൂര്യാതപം ഏറ്റിരുന്നു.

കൂടുതൽ വിവരങ്ങളുമായി ആകാശവാണി കൊല്ലം ജില്ലാ പ്രതിനിധി നീരജ് ലാൽ.

(വോയ്സ്)

പക്ഷിപ്പനി-ആലപ്പുഴ

ആലപ്പുഴ ജില്ലയിൽ പക്ഷിപ്പനി സ്ഥിരീകരിച്ച പ്രദേശങ്ങളിൽ വളർത്തുപക്ഷികളെ കൂട്ടത്തോടെ കൊന്നൊടുക്കുന്ന പ്രവർത്തനങ്ങൾ ഇന്ന് രാത്രിയോടെ പൂർത്തിയാവും. മുപ്പതിനായിരത്തോളം പക്ഷികളെയാണ് നശിപ്പിച്ചത് . അമ്പലപ്പുഴ വടക്ക് ഗ്രാമപഞ്ചായത്ത് വാർഡ് ഏഴ്, എടത്യാ ഗ്രാമപഞ്ചായത്ത് വാർഡ് പത്ത്, തകഴി ഗ്രാമപഞ്ചായത്ത് വാർഡ് നാല് എന്നിവിടങ്ങളിൽ നടക്കുന്ന കള്ളിങ് രാത്രിയോടെ പൂർണ്ണമാകും.

ഡെങ്കിപ്പനി -മന്ത്രി

സംസ്ഥാനത്ത് ഇടവിട്ടുള്ള മഴ മൂലം ഡെങ്കിപ്പനി വ്യാപനത്തിന് സാധ്യതയുള്ളതിനാൽ അതീവ ജാഗ്രത പാലിക്കണമെന്ന് ആരോഗ്യ മന്ത്രി വീണാ ജോർജ്. മേയ്, ജൂൺ, ജൂലൈ മാസങ്ങളിൽ ഡെങ്കിപ്പനി വ്യാപനത്തിന് സാധ്യത ഏറെയാണ്. വകുപ്പുകൾ ഏകോപിച്ചുള്ള പ്രവർത്തനങ്ങൾ അടിയന്തരമായി ആരംഭിക്കണമെന്നും മന്ത്രി നിർദ്ദേശം നൽകി.

മേയ് ദിന ആശംസകൾ- ഗവർണ്ണർ

ഗവർണ്ണർ ആരിഫ് മുഹമ്മദ് ഖാൻ ജനങ്ങൾക്ക് മേയ് ദിന ആശംസകൾ നേർന്നു. രാജ്യത്തിൻറെയും ലോകത്തിൻറെയും പുരോഗതിക്കായി സ്ഥിരോത്സാഹത്തോടെ യത്നിക്കുന്ന എല്ലാവർക്കും മേയ് ദിന ആശംസകൾ

നേരുന്നതായി ഗവർണർ ആശംസാ സന്ദേശത്തിൽ കുറിച്ചു.



ജീവനക്കാരിക്ക് ക്രൂരമർദ്ദനം

സ്കാനിംഗിന് തീയതി നൽകാൻ വൈകി എന്നാരോപിച്ച് തിരുവനന്തപുരം മെഡിക്കൽ കോളജിൽ ജീവനക്കാരിക്ക് ക്രൂര മർദ്ദനം. എം.ആർ.ഐ സ്കാനിംഗ് വിഭാഗത്തിലെ ജീവനക്കാരിയായ ജയകുമാരിക്കാണ് ഇടിവള ഉപയോഗിച്ചുള്ള മർദ്ദനമേറ്റത്. ഇടിയേറ്റ് ബോധരഹിതയായ ജയകുമാരിയെ അത്യാഹിത വിഭാഗത്തിൽ പ്രവേശിപ്പിച്ചു. ആക്രമണം നടത്തിയ പൂവാർ സ്വദേശി അനിലിനെ മെഡിക്കൽ കോളേജ് പൊലീസ് കസ്റ്റഡിയിലെടുത്തു.



മനുഷ്യാവകാശ കമ്മീഷൻ- മേയർ

കെഎസ്ആർടിസി ഡ്രൈവറുമായുള്ള പ്രശ്നം നിയമപരമായി നേരിടുമെന്ന് തിരുവനന്തപുരം മേയർ ആര്യാ രാജേന്ദ്രൻ. താൻ പ്രതികരിച്ചത് തെറ്റായ പ്രവണതയ്ക്കുതിരെ ആണെന്നും തന്നിക്കെതിരെ സൈബർ ആക്രമണം നടക്കുന്നതായും മേയർ പറഞ്ഞു. അതേസമയം സച്ചിൻ ദേവ് എം എൽ എയ്ക്കും മേയർക്കുമെതിരെ കേസ് എടുക്കണം എന്നാവശ്യപ്പെട്ട് കെ പി സി സി സെക്രട്ടറി സി ആർ പ്രാണകുമാർ മനുഷ്യാവകാശ കമ്മീഷന് പരാതി നൽകി.



വയനാട് - വെടിവെച്ചത്

വയനാട് കമ്പമലയിൽ മാവോവാദികളും തണ്ടർബോൾട്ട് സേനയും തമ്മിൽ വെടിവെച്ചുണ്ടായി. കമ്പമല തേയില തോട്ടത്തിന് സമീപം ഉൾക്കാട്ടിലാണ് രാവിലെ വെടിവെപ്പ് നടന്നത്. ആർക്കും പരിക്കില്ല. ഒൻപത് തവണ വെടിയൊച്ച കേട്ടതായി റിസോട്ടിലെ ജീവനക്കാർ പൊലീസിനെ അറിയിച്ചു.



റേഷൻ വിതരണം

സംസ്ഥാനത്ത് ഏപ്രിൽ മാസത്തെ റേഷൻ വിതരണം മെയ് 3-ാം തീയതി വരെ ദീർഘിപ്പിച്ചതായി പൊതുവിതരണ ഉപഭോക്തൃകാര്യ കമ്മീഷണർ അറിയിച്ചു . മെയ് മാസത്തെ റേഷൻ വിതരണം 6 ആം തീയതി മുതൽ ആരംഭിക്കും. ഏപ്രിൽ മാസത്തെ വിതരണത്തിന് ശേഷം മെയ് 4 , 5 തീയതികളിൽ റേഷൻ കടകൾക്ക് അവധിയായിരിക്കുമെന്നും കമ്മീഷണർ അറിയിച്ചു.



കൊല്ലം- ഇടിമിന്നൽ മരണം

കൊല്ലം ചിറ്റുമല ഓണമ്പലത്ത് ഇടിമിന്നലേറ്റ് ഒരാൾ മരിച്ചു. ഓണമ്പലം സെന്റ് മേരീസ് കശുവണ്ടി ഫാക്ടറിയിലെ സെക്യൂരിറ്റി ജീവനക്കാരൻ മണ്ണുടി സ്വദേശി തുളസീധരൻ പിള്ള ആണ് മരിച്ചത്. ഫാക്ടറിയുടെ ഗേറ്റിൽ പിടിച്ചുനിൽക്കുകയായിരുന്നു ഇദ്ദേഹം.



പുക്കോട് വെറ്റിറിനറി - സിദ്ധാർത്ഥൻ

പുക്കോട് വെറ്റിറിനറി സർവകലാശാല വിദ്യാർത്ഥി സിദ്ധാർത്ഥന്റെ മരണവുമായി ബന്ധപ്പെട്ട് 8 പ്രതികൾ സമർപ്പിച്ച ജാമ്യ ഹർജി ഹൈക്കോടതി അടുത്തമാസം 10ന് പരിഗണിക്കും. കേസിൽ റിമാൻഡിൽ ഉള്ള 18 പ്രതികളിൽ എട്ടു പേരാണ് ജാമ്യ ഹർജിയുമായി ഹൈക്കോടതിയെ സമീപിച്ചത്. ജാമ്യ ഹർജി അടിയന്തരമായി പരിഗണിക്കണമെന്ന് പ്രതികൾ ആവശ്യപ്പെട്ടെങ്കിലും കോടതി വിസമ്മതിച്ചു. കേസിൽ കുറ്റപത്രം ഹാജരാക്കാനും ഹൈക്കോടതി സിബിഐക്ക് നിർദ്ദേശം നൽകി

ട്വന്റി-20 ലോകകപ്പ്

ട്വന്റി-20 ലോകകപ്പിനുള്ള ഇന്ത്യൻ ടീമിൽ മലയാളി താരം സഞ്ജു സാംസൺ ഇടം നേടി. രോഹിത് ശർമ നായകനായ ടീമിൽ ഋഷഭ് പന്തും സഞ്ജു സാംസണും വികറ്റ് കീഴർമാരാണ്. ഹർദിക് പാണ്ഡ്യയാണ് വൈസ് ക്യാപ്റ്റൻ. കെ.എൽ.രാഹുലിനെ ഒഴിവാക്കി. 15 അംഗ ടീമിനെയാണ് ബി സി സി ഐ പ്രഖ്യാപിച്ചത്.

ഐപിഎൽ

ഐപിഎൽ ക്രിക്കറ്റിൽ ഇന്ന് ലഖ്നൗ സൂപ്പർജയന്റ്സ് മുംബൈ ഇന്ത്യൻസിനെ നേരിടും. രാത്രി 7.30ന് ഏകനാ സ്പോർട്ട്സ് സിറ്റി സ്റ്റേഡിയത്തിലാണ് മത്സരം.
